



مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد.



۲۰۲۰/۰۱/۱۷

عبدالباري جهاني

اورنگ زيب

اورنگ زيب چي د مغولو ستر واکمن وو
سلطنت يي له کشميره تر دکن وو
له کابله تر بنگاله يي وطن وو
پېژندلی پر ايران او پر ختن وو
پر زولي يي شاهان او راجگان وه
تسليم کړي يي خانان او جنرالان وه
پر هندو او مسلمان يي سلطنت وو
غورولې يي په ملک کي امنيت وو
عدالت يي هر سړي ته وو منلی
د عادل پاچا په نوم يي وو بللی
هم يي پلار ننه ایستلی په زندان وو
لس کلونه يي تر مرگه بندیوان وو
هغه پلار يي چي یو وخت شاه جهان وو
چي منلی پر کابل او هندوستان وو
هم يي ورونه هم ورپرونه وه وژلي
زندانونو ته خپلوان يي وه لېرلي
چي يي ټول خپلوان کرل قتل زړه يي سوړ سو
له غليمه سو بېغمه کار يي جوړ سو
چي وطن يي کړ خالي له غليمانو
او دربار يي کړ صفا له رقيبانو
نو يي مخ سو پر جومات او پر لمونځونو
پر تسپو پر عبادت پر خيراتونو
هم قاري سو هم يي ټول قرآن په یاد کړ
په هر کلي کي يي یو جومات آباد کړ
په صحبت نه مړېدی د عالمانو
په خلوت کي وو ملگری د شېخانو
موسيقي، قمار، شراب هر څه يي بند کړل
ټول اعمال يي له اسلام سره پيوند کړل
اورنگ زيب هم محتسب وو هم سلطان وو
پر هېزگاره وو سایه د پاک سبحان وو
همېشه به په غزا پسي وو تللی
د هندو او مرهټه په جنگ وتلی
عمر تېر سو پاچا زور نيوي کلن سو
د رنځونو ورته مخ صورت پمن سو
هر طبيب يي په علاج پوري حيران سو
د اجل قاصد نيژدې سو کور يي وران سو
يوه ورځ چي سوه تياره وخت د ماښام سو
نا امیده له درمل مرگ ته يي پام سو

د پاڼو شمېره: له ۱ تر ۳

افغان جرمن آنلاين په درنښت تاسو همکاري ته رابولي. په دغه پته له مور سره اړيکه ټينگه کړئ maqalat@afghan-german.de

يادونه: دليکنې د ليکنيزې بڼې پازوالي د ليکوال په غاړه ده، هيله من يو خپله ليکنه له راليرلو مخکي په خیر و لولئ

لوی مُلا يې وو حضور ته ور بللی
 یو په یو یې د ژوند حال ورته ویلی
 چي که مړ سوم زه به څرنگه یادېږم؟
 دې مخلوق ته به مې څنگه په زړه کېږم؟
 کوم عمل به مې دې خلکو ته په یاد وي؟
 څوک به زما په مرگ خواشینی څوک به بناد وي؟
 مُلا وویل سلطانه ستا قربان سم
 زه دي سر تر نوکه ستا بلا گردان سم
 څوک چي مړ سي هغه ځي د خدای دربار ته
 خپل عمل ورسره وري خپل کردگار ته
 نه بنراوي سي تاوان ور رسولای
 نه دعا يې له عذابه سي ژغورلای
 اورنگ زېب سو په ژړا ويل وېرېږم
 په کوم مخ به د خالق مخ ته درېږم؟
 په لس گونو چي مي خپل خپلوان وژلي
 چي په تش گومان مي خلک کړولي
 دا به ټوله حاضريري په میدان کي
 د هر چا به وي لاسونه زما گړپوان کي
 خو تر لمر يو حقيقت راته روښان دی
 په دنيا کي « اول ځان پسي جهان دی »
 پاچهي لکه حباب نه وېشل کيږي
 بس يوازي د يوه سړي خپليږي
 دوه شاهان په مملکت کي نه ځاييږي
 تخت که هر څونه وي لوی نه تقسيميږي
 دا منم چي مي خپل ورته دي وژلي
 يو په يو مي د مرگي غېږ ته لېږلي
 مگر زه خو قاتل نه يم سلطان يم
 زه په خپل ځان کي بندي د خپل زندان يم
 زه چي هر عمل کوم ورته مجبور يم
 زولانه د خپل ازل يم معذور يم
 که مي دوی نه وای وژلي دوی وژلم
 شل او دېرش کاله پخوا يې ښخولم
 دوی پخپله هم يو بل سره وژله
 يو د بل به يې سرونه غوڅوله
 په قسمت کي بری زما وو رسېدلی
 خدای مي تاج وو پر تندي باندي ليکلی
 هر يوه چي مي په مخ کي پورته سر کړ
 هغه سر مي تور لحد ته برابر کړ
 د هر چا چي وي په لاس کي تېره توره
 د قدرت پر دښمنانو کړي مور بوره
 چي د تاج دي سو دښمن مرگ يې روا دی
 که دي زوی وي که دي ورور که دي بابا دی
 پيدا کړی چي خدای تاج او سلطنت دی
 له ازله يو قانون د حکومت دی
 قدرت ژوند، دين او ناموس د پاچاهانو
 زړونه نسته په سينو کي د شاهانو
 شيخ يې خوله غور ته نيژدې کړه چي واکمنه
 ستا وينا راته پيدا کړه دا پوښتنه
 يو درزن چي دي زامن دي زېږولي

گواکي ټول دي د مرگي خولي ته سپارلي
ستا زامن چي د ميدان پهلوانان دي
که ته نه وي يوه بل ته دشمنان دي
پري کوي به يو د بل غاري سرونه
يو د بل په وينو سره به کري لاسونه
هر يو زوی به دي له ورور سره دشمن وي
سره لمبه به دا بنارونه دا وطن وي
نه به سر ته وي امان د غريبانو
نه مالونه به خوندي وي د خانانو
اورنگ زېب ويل پر ما يو نصيحت دی
هر يوه ته مي جلا کړی وصيت دی
چي ونه کري يو له بل سره جنگونه
ما وېشلي هر يوه ته اقليمونه
خو قانون د سلطنت دی نه بدليږي
دوه شاهان په يوه ملک کي نه ځاييږي
په خوب وينم چي زامن مي وژل کيږي
له وختونو مي تر زړه ويني څڅيري
لکه ما چي خپل سکه ورونه وژلي
گورستان ته مي ماشوم خپلوان لېږلي
دوی به هم پر يوه بل سترگي را سري کري
پر خپل کور به د مرگي لاري سپري کري
چي پاچا وي څوک په غېږ کي گرځولی
يا به مري يا به يي بل څوک وي وژلی
پلار نيکه مي دا تخمونه دي کرلي
له اوربشو چا غنم نه دي رېبلي
په دنيا کي چي د چا نوم د سلطان دی
عاقبت غليم د بل، دشمن د ځان دی.

د ۲۰۲۰ کال د جنوري نهه ويشتمه ويرجينيا